


# Il-Gwerra fl-Eġittu u feruti fl-isptar ta' Chambray

John Cremona



Hafna huma dawk li jafu li l-fortizza ta' Chambray intużat għal diversi snin bħala sptar għall-kura tal-mard mentali. Iżda forsi ftit jafu li serva wkoll ta' sptar għas-soldati korruti meta nqala' l-ġlied bejn l-Ingilterra u l-Eġittu fl-1882.

Il-Battalja ta' Tel-el-Kebir saret bejn l-armata Eġizzjana mmexxija minn Ahmed Urabi u l-armata Ingliża minhabba l-irvellijiet li qamu fil-belt ta' Alexandria. Dan ġara wara li flotta magħmula minn bastimenti Ingliżi u Franciżi waslu fil-port ta' Alexandria. Riżultat ta' dawn l-irvellijiet, il-Gran Brittanja għamlet minn kollox biex tipproteġi l-interessi tagħha fil-pajjiż, b'mod partikolari l-Kanal ta' Suez.

F'din il-battalja hadu sehem 18,500 suldat min-naħa tal-Ingliżi u 15,000 suldat fuq in-naħa tal-Eġittu. Skont tagħrif uffiċjali, f'din il-battalja mietu 1369 suldat Eġizzjan u 57 suldat Ingliż ġew feruti. Il-barracks mibnija fi żmien l-Ordni ġewwa dan il-post kien ġie mhejji biex jilqa' fih bejn 150 u 200 ferut flimkien ma' dawk li jikkurawhom.

L-inċiżjoni li ser nitkellmu fuqha illum, dehret fl-*Illustrated London News* tat-30 ta' Settembru 1882. Turi erba' veduti differenti. Fuq nett naraw veduta generali tal-Forti Chambray, fin-nofs naraw id-djar tal-istaff mediku kif ukoll id-daħla prinċipali tal-fortizza. Fin-naħa t'isfel naraw dehra sabiħa tal-port tal-Imġarr qabel ma tilef is-sbuhija tiegħu bl-iżvilupp.

Il-gazzetta tirrapporta li l-ewwel kontingent ta' feruti wasal fil-port ta' l-Imġarr fl-4 ta' Settembru fil-hamsa ta' fil-ghaxija. 'Kien hemm ambulanzi u stretchers jistennewhom fuq il-moll. Il-feruti ġew mahsul in u mlibbsin u l-feruti li kellhom ġew ikkurati biex sas-sebgha ta' fil-ghaxija hadu t-te bil-kumdità...

*It-tieni kontingent ta' feruti wasal fil-12 tax-xahar u l-awtoritajiet qeghdin kuljum jistennew hafna aktar feruti mill-ġlied li qed isir f'Kassassin u Tel-el-Kebir'.*

Dan ir-rapport bħal donnu ried iserrah moħħ il-familjari tal-feruti li dawn kienu qed jiġu kkurati sew għax il-gazzetta tispicċa r-rapport tagħha hekk: 'Huwa ta' sodisfazzjon li ninnutaw li s-soldati qalbiena tagħna qed jiehdu hsiebhom sew. Dawk li jiftakru l-gwerer ta' Scutari u Krimea jaraw kuntrast kbir fl-arranġamenti preżenti tal-isptarijiet'.

L- inċiżjoni hija intitolata 'The World in Egypt: The Hospital at Gozo, Malta'. Għandha qisien ta' 152 x 234mm u dehret f'pagna 345 ta' *Illustrated London News* tat-30 ta' Settembru 1882. Ta' min jgħid li din il-gazzetta kienet fost l-aktar popolari fi żmienha. Minbarra l-ktiba, kienet iġġib ukoll hafna stampi li kienu jagħmluha ferm attraenti. Il-gazzetta kienet tuża proċess ta' inċiżjoni magħmula fl-injam magħruf bħala *woodcut*. L-artist kien jirriproduċi fuq injama apposta d-disinn li ried jistampa li wara kien jiġi stampat fuq il-pagna tal-gazzetta. Kienet ukoll minn tal-ewwel li bdiet tistampa numri kbar ta' gazzetti bi proċessi moderni ta' stampar.

Mehuda minn "IL-HAJJA F'GHAWDEX" edizzjoni Diċembru 2009.

